

60. Ġol-Hondoq

Is-siġar ghatxanin marru jitperrèu
għal ġewwa l-hondoq twil fil-wied imfannad
mill-ħamla kbira t'ilmijiet qalila
t'eluf ta' snin.

Is-siġra tal-ħarrub kif tperrèet naqra
ħassitha taha l-mejt u qatgħet qalbha,
u wara li ggranfat mal-blat b'egħruqha
qagħdet tittawwal.

Tax-xewk il-bajtra nizlet iżjed 'l isfel
u sabet xifer çatt fejn l-ebda tifel
ma jinżel jisraq, thawlet fuqu u qagħdet
thammar il-bajtar.

Sigret it-tin mit-tnej' aktar qalbiena
mal-blat iżzerzqet, sabet ferq u egħruqha
tefgħet ġo fih u baqgħet tgħix imxabta
bit-tin mizgħuda.

Iżda l-qasbiet qlubin bħal ġliba għefiered
nizlu s'isfel nett nett u ġewwa l-ilma
qagħdu jitbah'rdu lkoll is-sena sħiħa
u jħaxwxu l-ghana.